

मुख्य समाचार

- राज्य सरकार द्वारा पलामू जिले में वर्षों से बंद पड़े जपला सीमेंट कारखाने को फिर से शुरू करने की घोषणा ।
- प्रधानमंत्री ने कैंसर चिकित्सा से जुड़े सभी अस्पतालों को एक ही व्यवस्था के अंतर्गत लाने पर दिया जोर ।
- डिजिटल व्यवस्था के अंतर्गत ढाई लाख गांवों को आर्टिकल फाइबर से जोड़ने का संकल्प ।
- राज्यभर में आज वट सावित्री की पूजा परम्परागत धार्मिक अनुष्ठान के साथ संपन्न ।

|||||

मुख्यमंत्री

राज्य सरकार ने पलामू जिले में वर्षों से बंद पड़े जपला सीमेंट कारखाने को फिर से शुरू करने की घोषणा की है। मुख्यमंत्री रघुवर दास ने आज पलामू जिले के हरिहरगंज प्रखंड में आयोजित सामुहिक विवाह समारोह को संबोधित करते हुए कहा कि चूना पत्थर की खादानों को राज्य खनिज निगम को हस्तांतरित करने के लिए भारतीय इस्पात प्राधिकार, सेल से बातचीत हुई है। उन्होंने कहा कि शीघ्र ही सेल की खादानों से जपला सीमेंट कारखाने को कच्चा माल उपलब्ध कराया जायेगा।

इस मौके पर मुख्यमंत्री ने महिलाओं की शिक्षा पर विशेष जोर देते हुए कहा कि सरकार कौशल विकास के माध्यम से महिलाओं का सशक्तीकरण चाहती है। उन्होंने कहा कि सरकार काम की तलाश में युवाओं के पलायन को रोकने के लिए हर संभव प्रयास करेगी। इस अवसर पर अन्य लोगों के अलावा सांसद सदस्य विष्णु दयाल राम ने भी समारोह को संबोधित किया।

|||||

सीबीएसई

मानव संसाधन विकास मंत्री प्रकाश जावडेकर ने आश्वासन दिया है कि बारहवीं कक्षा के परिणाम समय पर घोषित किये जायेंगे। जैसा कि आपको मालूम है दिल्ली उच्च न्यायालय ने सीबीएसई को कृपांक की नीति को समाप्त करने के फैसले पर रोक लगा दी है। इस कारण परीक्षा परिणाम में अनिश्चितता की स्थिति पैदा हो गयी थी। श्री जावडेकर ने आज नई दिल्ली में पत्रकारों से बातचीत में कहा कि सीबीएसई शीघ्र ही परीक्षा परिणाम की घोषणा करेगी। इस बीच, सीबीएसई बोर्ड सूत्रों ने बताया है कि उच्च न्यायालय के फैसले को सर्वोच्च न्यायालय में चुनौती दी जा सकती है।

|||||

तसर

राज्य में तसर उद्योग को बढ़ावा देने के लिए विभिन्न स्तरों पर प्रयास किये जा रहे हैं। इस सिलसिले में आज राजधानी रांची में आमोजन ऑनलाईन शापिंग साईट पर इस परिधान के विपणन को शुरू किया गया। इससे झारखंड निर्मित परिधान को विश्व स्तर पर बाजार मिल सकेगा। मुख्यमंत्री ने इस मौके पर कहा कि सरकार ने कौशल विकास के लिए सात सौ करोड़ रुपये की व्यवस्था की है ताकि बड़ी संख्या में लोग रोजगार के लिए आगे आ सकें। सरकार की टैक्सटाइल की नीति की चर्चा करते हुए मुख्यमंत्री ने कहा कि बड़ी संख्या में निवेशकों ने इसका स्वागत किया है। श्री दास ने मुख्यमंत्री उद्यमी बोर्ड के गठन का जिक्र करते हुए कहा कि बोर्ड के अंतर्गत राज्य के बत्तीस हजार गांवों की महिलाओं को जोड़ा जायेगा। इस मौके पर मुख्य सचिव राजबाला वर्मा और उद्योग निदेशक रवि कुमार भी मौजूद थे।

|||||

मोदी

प्रधानमंत्री नरेन्द्र मोदी ने कैंसर चिकित्सा से जुड़े सभी अस्पतालों को एक ही व्यवस्था के अंतर्गत लाने पर जोर दिया है। आज मुम्बई में टाटा मेमोरियल सेंटर के प्लेटिनम जुबली समारोह को वीडियो कॉन्फ्रेंसिंग के जरिये संबोधित करते हुए प्रधानमंत्री ने कहा कि कैंसर रोगियों के लिए किफायती इलाज की सुविधा उपलब्ध कराना आवश्यक है। प्रधानमंत्री ने कहा कि उनकी सरकार स्वास्थ्य के क्षेत्र में सकल घरेलू उत्पाद का ढाई प्रतिशत खर्च करने के लिए प्रतिबद्ध है। श्री मोदी ने घोषणा की कि सरकार चार नये कैंसर संस्थान स्थापित करेगी।

बिजली

झारखंड राज्य विद्युत नियामक आयोग ने बिजली दर के निर्धारण के वास्ते आज धनबाद में जनसुनवाई की। इस मौके पर बिजली उपभोक्ताओं ने बिजली आपूर्ति में सुधार पर जोर देते हुए कहा कि बिजली बिल जारी करने के मामले में भी विभाग मनमानी कर रहा है। उपभोक्ताओं ने बताया कि चौबीस घंटे में कई घंटे बिजली आपूर्ति ठप्प रहती है जिसके कारण कामकाज बुरी तरह से प्रभावित हो रहे हैं। आयोग के प्रवक्ता ने बताया कि उपभोक्ताओं की समस्याओं के मददेनजर समुचित कारवाई की जायेगी।

|||||

संचार

केन्द्र सरकार ने स्पष्ट किया है कि डिजिटल व्यवस्था के अंतर्गत ढाई लाख गांवों को आप्टिकल फाइबर से जोड़ा जायेगा ताकि ग्रामीण भारत का सशक्तीकरण सुनिश्चित किया जा सके। संचार मंत्री मनोज सिन्हा ने आज नई दिल्ली में कहा कि टेलिफोन क्षेत्र के विकास के कारण विभिन्न विकास कार्यक्रमों में ग्रामीण क्षेत्रों का जुड़ाव संभव हो पाया है। उन्होंने दूरसंचार के क्षेत्र में पारदर्शिता सुनिश्चित करने पर भी बल दिया।

|||||

स्वास्थ्य

राष्ट्रीय स्वास्थ्य मिशन के अंतर्गत राज्य में पिछले कुछ वर्षों में महत्वपूर्ण उपलब्धियां हासिल हुई है। शिशु मृत्यु दर में कमी आयी है। संपूर्ण टीकाकरण कार्यक्रम के अंतर्गत राज्य में हाल के वर्षों में आपेक्षित प्रगति हुई है। बेहतर बुनियादी ढांचे और सरकार द्वारा नीतिगत पहल के कारण संस्थागत प्रसव में भी सुधार हुआ है। हमारे रांची संवाददाता ने खबर दी है कि राज्य को वर्ष दो हजार पंद्रह में पूरी तरह से पोलिया मुक्त घोषित किया गया है।

|||||

मन की बात

प्रधानमंत्री नरेन्द्र मोदी आकाशवाणी से हर महीने प्रसारित होने वाली मन की बात श्रृंखला के अंतर्गत अगले रविवार को सवेरे ग्यारह बजे अपने विचार साझा करेंगे। इस कार्यक्रम को आकाशवाणी के सभी केंद्रों के अलावा दूरदर्शन के विभिन्न केंद्रों से भी प्रसारित किया जायेगा। इस बीच, मन की बात के सभी संस्करण अब पुस्तक रूप में उपलब्ध होंगे। इस पुस्तक की पहली प्रति कल राष्ट्रपति प्रणब मुखर्जी को भेंट की जायेगी। राष्ट्रपति भवन में कल आयोजित होने वाले कार्यक्रम में लोकसभा अध्यक्ष सुमित्रा महाजन इन पुस्तकों का विमोचन करने के बाद इनकी पहली प्रति राष्ट्रपति को सौपेगी। राजेश जैन द्वारा लिखित पुस्तक मन की बात, एक सोशल रिवोल्यूशन ऑन रेडियो प्रधानमंत्री द्वारा प्रत्येक महीने देश को संबोधित करने वाले कार्यक्रम के सभी संस्करणों का संग्रह हैं। उधर, पत्रकार उदय माहुरकर द्वारा लिखित मार्चिंग विथ ए बिलियन एनालाइजिंग नरेन्द्र मोदी गवर्मेंट एट मिड टर्म नामक पुस्तक श्री मोदी द्वारा विभिन्न मोर्चों पर लाये गये व्यापक परिवर्तनों का विश्लेषण प्रस्तुत करती है।

|||||

मुखिया

खूंटी में ओकडा पंचायत के मुखिया पर कल हुये जानलेवा हमले को लेकर खूंटी जिला मुखिया संघ ने मुख्यमंत्री को पत्र लिखकर जनप्रतिनिधियों को पर्याप्त सुरक्षा मुहैया कराने का आग्रह किया है। अपनी मांग पर जोर डालने के लिए संघ से जुड़े लगभग पचास जनप्रतिनिधियों ने घटना के विरोध में समहारणालय के समक्ष धरना दिया। उन्होंने अपराधियों की तत्काल गिरफ्तारी की मांग की है और घायल मुखिया के इलाज के लिए दस लाख रुपये मुआवजा दिये जाने का आग्रह किया है।

|||||

वट सावित्री

राज्यभर में आज वट सावित्री की पूजा परम्परागत धार्मिक अनुष्ठान के साथ मनाई गयी। पति की लंबी उम्र और कल्याण के लिए मनाये जाने वाले इस पर्व को लेकर महिलाओं में खासा उत्साह देखा गया। सुबह से ही महिलायें वट वृक्ष की पूजा करती देखी गयी। राजधानी रांची में विभिन्न स्थानों पर वट वृक्ष के नीचे मिथिला क्षेत्र की महिलायें बड़ी संख्या में पहुंची और पूजा अर्चना की। देवघर और लोहरदगा में भी वट सावित्री की पूजा धूमधाम से मनाई गयी। राज्य में अन्य स्थानों पर भी वट सावित्री के अवसर पर परम्परागत अनुष्ठान की खबरें मिली हैं।

|||||

रेल हादसा

रांची से लोहरदगा आ रही यात्री रेलगाड़ी आज पटरी से उतर गयी। रांची स्थित मंडल रेल प्रबंधक आज लोहरदगा पहुंचे और मौके पर स्थिति का जायजा लिया। इस बीच, हमारे संवाददाता ने खबर दी है कि यात्री रेलगाड़ी के देरी से चलने से कारण यात्रियों को भारी परेशानी का सामना करना पड़ा।

|||||

समाप्त